

## ૬૧ - (૬) ગુરુવારના દિવસની દુઆ

### બિસ્મિલ્લાહિર રહમાનિર રહીમ

સઘળાં વખાણ એ અલ્લાહ તઆલા માટે છે કે જેણે પોતાની કુદરતથી અંધારી રાતને વિદાય આપી અને પોતાની રહેમતથી પ્રકાશિત દિવસ (સૂર્ય)ને બહાર કાઢ્યો અને તેના પ્રકાશનો સોનેરી પોષાક મને પહેરાવ્યો અને તેની નેઅમતથી સૌભાગ્યશાળી બનાવ્યો.

બારે ઈલાહા ! જેવી રીતે તેં આ દિવસના માટે મને (જીવતો) બાકી રાખ્યો એવી જ રીતે એના જેવા બીજા દિવસો માટે પણ મને જીવતો રાખ અને તારા પયગમ્બર મોહંમદ (સ.) અને તેમના વંશજો પર રહેમત વરસાવજે અને આ દિવસમાં અને એ સિવાય બીજી રાતો અને દિવસોમાં હરામ કાર્યોને બજાવી લાવવાથી અને ગુનાહ તેમજ પાપયુક્ત કાર્યો આચરવાથી ગમગીન ન કરતો અને મને આ દિવસની ભલાઈ અને જે આ દિવસ પછી આવે છે તેની ભલાઈ અર્પણ કર અને આ દિવસની બુરાઈ અને જે આ દિવસમાં છે તેની બુરાઈ અને જે આના પછીનો (દિવસ) છે તેની બુરાઈને મારાથી દૂર કરી દે.

અય અલ્લાહ ! હું ઈસ્લામના કોલ અને એકરાર દ્વારા તારી પાસે વસીલો ઈચ્છું છું અને કુરઆનની ઈજ્જત અને હુરમતના વાસ્તાથી તારા ઉપર તારી પાસે વસીલો ઈચ્છું છું અને કુરઆનની ઈજ્જત અને હુરમતના વાસ્તાથી તારા ઉપર ભરોસો કરું છું અને મોહંમદ સલ્લલ્લાહો અલૈહે વ આલેહી વસલ્લમના વસીલાથી તારી બારગાહમાં શક્ષાતનો તલબગાર છું. અય મારા માઅબૂદ ! તું મારા આ કોલ અને એકરાર પર નજર કર કે જેના વસીલાથી હાજત પૂરી થવાનો ઉમેદવાર છું. અય રહમ કરવાવાળાઓમાં સૌથી વધારે રહમ કરવાવાળા !

બારે ઈલાહા ! આજ રોજ ગુરુવારે મારી પાંચ હાજતો પૂરી કરજે કે જે તારા કૃપાળુ

પાલવમાં સમાવિષ્ટ છે અને તારી નેઅમતોની વિપુલતા પણ. એવી સલામતી આપજે કે જેનાથી તારી ફરમાબરદારી કરવાની શક્તિ પ્રાપ્ત કરી શકું. ઈબાદતની એવી શક્તિ અર્પણ કર કે જેનાથી તારા મહાન સવાબનો હકદાર બનું અને તાત્કાલિક હલાલ રોઝીની વિપુલતા અને ડર અને ખતરાના પ્રસંગોએ તારા અમન દ્વારા સંતોષી બનાવી દે અને દુઃખો અને ચિંતાઓના જમાવડાથી તારા આશરામાં રાખજે. મોહંમદ (સ.) અને તેમના વંશજો પર રહેમત વરસાવજે અને તેમના પ્રત્યેના મારા વિશ્વાસને કયામતના દિવસે મારી ભલામણ કરનાર, નફાકારક બનાવજે. નિઃસંદેહ તું રહમ કરનારાઓમાં સૌથી વધારે રહેમ કરનાર છે. ★